

اویول کی اسلامیات میں فرقہ واریت

جب سے انگریز بہادر نے اس خطے پر قبضہ جمایا ہے، تب سے ہمیں وہی چیز پسند آتی ہے جسے انگریز یا انگریزی سے نسبت ہوتی ہے۔ دیگر باتیں تو ایک طرف، ہمارے ہاں اپنی ذاتی پچان کے حوالے ’دستخط‘ تک انگریزی ہی میں ثابت کرنا تہذیب و شاستگی قرار پائے۔ کچھ یہی حال تعلیم کا ہے۔ کبھی تعلیمی معیار کی علامت عیسائی مشتری تعلیمی ادارے تھے، اور ابھی تک ہم اسی جادو کے اسیر تھے کہ اب اس کے ساتھ اے لیول اور اویول کا برطانوی امتحانی نظام (GCE) بھی ہمارے ذہنوں پر بھوت بن کر مسلط ہو گیا ہے۔ جس فرد کے پاس چند ہزار روپے فاضل ہیں یا جو شخص واقعی اسٹیٹس، (status) کے بارے میں حساس ہے، اس کے قدم خود بخود انہی اداروں کی جانب اٹھ جاتے ہیں۔ آج پاکستان کا قومی تعلیمی نظام کس کمپرسی سے دوچار ہے، اس کا اندازہ جی سی اسی نظام کے بڑھتے ہوئے رہجان سے بخوبی کیا جا سکتا ہے۔

گذشتہ چند برسوں کے دوران میں پاکستان پر مسلط فوجی حکمرانوں نے بظاہر ناصحانہ، مگر دراصل بے جا طور پر یہ طوفان اٹھائے رکھا کہ ”اسلامیات کی کتاب میں فرقہ واریت ہے، ہمیں ایمانیات اور تاریخ کے بجائے زندگی کے معاملات پر اسلامی سوچ طالب علموں میں منتقل کرنی ہو گی اور اس پر کوئی سمجھوتہ نہیں ہو گا۔“ ساتھ ہی ایک جرنیلی وزیر تعلیم نے یہ بھی فرمایا کہ ”قرآن کے ۲۰۰ پارے ہوتے ہیں۔“ کچھ لوگوں نے اسے جزل موصوف کی لغزش زبان (slip of tongue) قرار دیا، مگر کچھ لوگوں کے بقول: یہ بات ویسے ہی نہ کہی گئی تھی بلکہ اس کے پیچے ایک نظام فکر کا دباؤ (push) بھی کہیں نہ کہیں موجود ہو سکتا ہے۔ بہر حال قومی نظام تعلیم اور قومی نصاب تعلیم پر چار حرف بھینجنے والے فوجی حکمرانوں اور ان کے پشت پناہ مغرب زدہ لوگوں کی یہ ہوشیاری زیادہ دیریکٹ اپنارنگ نہ جما سکے گی۔

اس وقت ہمارے پیش نظر ایک کتاب ہے، جس کا نام ہے، for Islamiat Students کے لیے تیار کی گئی ہے، فیروز سنر لاہور نے اسے شائع کیا ہے، ۲۰۰۹ء میں بطورِ نصاب یہ نافذ اعلیٰ عمل ہو گی اور اس کی مصنفہ کا نام فخر خندہ نور محمد ہے، جب کہ قیمت ۵۷ روپے ہے۔ اعلیٰ طبقاتی نظامِ تعلیم میں میٹرک کی سطح کے پاکستانی طلباء و طالبات میں اس کتاب کے طفیل کوں سی فرقہ وارانہ ہم آہنگی پیدا ہو گی اور انہیں اسلامی تاریخ کے بارے میں کس درجہ یکسوئی نصیب ہو گی، آیندہ سطور میں اسی حوالے سے کچھ معمروضات پیش کی جا رہی ہیں۔

مصنفہ نے دیباچے میں دعویٰ کیا ہے: ”میٹرک اور اولیوں کی سطح کے طالب علموں کے لیے اسلامیات کی یہ کتاب اس انداز سے لکھی گئی ہے کہ طرزِ تحریر برآہ راست اور عام فہم ہو، اور وہ تمام لوگ جو اسلام کی پیدائش (birth) اور پھیلاؤ کے بارے میں جانتا چاہتے ہیں، انہیں اس میں معلومات ملیں۔ اس کتاب میں دلچسپ مواد پیش کیا گیا ہے۔ بہت سی اصطلاحیں اور واقعات دانستہ طور پر دہراتے گئے ہیں، تاکہ عام سطح کا پچھان سے منوس ہو جائے“۔

ہر مصنف کسی نہ کسی دعوے کے ساتھ کتاب تحریر کرنے کی کوشش کرتا ہے، یہاں پر بھی مصنفہ کے اس حق کو تسلیم کرنے کے باوجود، حرمت اس بات پر ہوتی ہے کہ وہ بعثتِ نبویؐ کو اسلام کی پیدائش، قرار دے رہی ہیں، حالانکہ اسلام تو آدم علیہ السلام سے لے کر تمام انیما علیہم السلام کے ہاں ایک تسلسل، روایت اور پختہ ایمان کے طور پر موجود رہا ہے۔ اس لیے اسلام کی پیدائش، کو خاتم الانبیاء ﷺ سے منسوب کرنا، اس قرآنی حکم سے مناسب نہیں رکھتا، جس میں فرمایا گیا ہے کہ یعقوب علیہ السلام نے اپنے بیٹوں کو وصیت کرتے ہوئے کہا: ”اے میرے بچو! اللہ تعالیٰ نے تمہارے لیے یہی دین پسند کیا ہے، لہذا مرتے دم تک مسلم ہی رہنا۔“ (البقرة: ۱۳۲) یہ اور دیگر بہت سے مقامات پر اللہ تعالیٰ نے ماقبل کے انیما علیہم السلام کو مسلم ہی کہایا اسلام سے وابستہ بیان فرمایا۔ اس لیے محض اس ایک لفظ پیدائش، کی لغزش خود ایمان کے بنیادی عناصر تک کو خلط ملاط کر دیتی ہے، مگر فالصلہ اس مقام سے یوں ہی گزر جاتی ہیں۔ یاد رہے اسلامیات کی یہ کتاب مصنفہ نے نظر ثانی کے بعد پانچویں ایڈیشن کے طور پر

شائع کی ہے، اور نظر ثانی کے دوران میں جن ابواب کو کتاب سے خارج کیا گیا ہے، وہ ہیں: اسلام اور معاشرتی زندگی، اسلامی اخلاقیات (شائستگی، احترام، نظم، عدل و انصاف)، اسلام اور انسانوں کے حقوق وغیرہ۔ اس کے بجائے جو مودود شامل کیا گیا ہے، وہ ہے: اسلام کی سیاسی تاریخ، شیعہ عقائد کے حوالے سے امور۔

یہاں پر قابل غور بات یہ ہے کہ روشن خیالی اور جدیدیت کے علم برداروں نے اسلامیات کے قومی نصاب پر فرقہ واریت کا الزام دھرتے ہوئے اسے تلپٹ کرنے کا اہتمام کیا ہے، مگر اپنے ممدوح نصاب تعلیم میں شیعہ سُنّتی فرقہ واریت پر مبنی لوازمہ غیر مناسب اور غیر متناسب انداز سے پیش کیا ہے، اور وہ بھی ۱۳ سے ۱۶ سال کی عمر کے بچوں کے نصاب میں، جو عمر کے اس حصے میں ایسے اختلافی امور سے بالاتر ہوتے ہیں، یا انہیں عملی طور پر اس تفریق سے بالا رکھنا ضروری ہے۔ اس طرح یہ نظر ثانی شدہ کتاب اسلامی اخلاقیات اور اس کی روح کو نظر انداز کر کے فرقہ وارانہ اختلاف کی بنیادوں کو گہرا کرنے کا سامان مہیا کرتی ہے۔

قرآن کی تفسیر کا تذکرہ پڑھتے ہوئے معلوم ہوتا ہے کہ مصنفہ کے بقول: ”یہ عربی لفظ fasara سے نکلا ہے جس کا مطلب ہے: تشرح کرنا۔“ (ص ۳۳) فسارا یا فصارا یا فثارا، تینوں لفظ ناقابلِ فہم ہیں۔ اگر یہ عربی لفظ فسَرَ ہے تو پھر اس کی انگریزی املا درست نہیں۔ اس کتاب کے مندرجات میں موجود خوبیوں اور فنی کمزوریوں پر گفتگو سے زیادہ اہم نکتہ وہی ہے جسے فرقہ وارانہ ہم آہنگی کہتے ہیں، اور یہی چیز اس میں تشوش کا پہلو لیے ہوئے ہے۔ یہ امر واقعہ ہے کہ یہ مندرجات شیعہ علمانے کتاب میں شامل نہیں کرائے، لیکن جب ان پر بحث اٹھ کھڑی ہوگی تو پھر لامحالہ انہیں درمیان میں آنا پڑے گا۔ اگرچہ وہ مناظرے کے اس اٹیچ کو تیار کرنے کے ذمہ دار نہیں۔ اب دیکھئے: کتاب کا حصہ چہارم اور باب سوم۔

باب سوم کا عنوان ہے: ’امامت‘۔ امامت مخصوص ایک لفظ نہیں، اس کا ایک مخصوص پس منظر ہے، اس کا تعلق تاریخ کی ایک خاص تعبیر سے ہے، یہ لفظ مخصوص واقعائی تعبیر ہی پر منطبق نہیں ہوتا بلکہ اس کا تعلق عقیدے، ایمان اور افکار سے بھی جڑتا ہے۔ یہی چیز بہ اندازِ دگر اس باب میں زیر بحث آئی ہے۔ دسویں جماعت کے بچوں کے سامنے اور وہ بھی اکثر سُنّتی طالب علموں کے

سامنے یہ بیان کرنا کہ

”شیعہ، حضرت علیؑ اور ان کے خلفاء کے حق جانشینی کی وکالت کرتے ہیں.....شیعہ عقیدے کے مطابق امامت، ایک قطعی انتہاقی (prerogative) منصب ہے، جس پر اللہ تعالیٰ نے رحلتِ نبویؐ سے قبل ہی ایک فرد سفر فراز (bestowed) فرمادیا تھا، اور پھر یہ منصب امامت دوسرے جانشینوں تک منتقل ہوتا گیا، لیکن اس کے لیے ضروری نہیں کہ وہ [عمر میں] سب سے بڑا ہو، بلکہ روحانی طور پر پاک دامن ہو۔“ شیعہ مسلمانوں کے نزدیک رسول کریمؐ نے روحانی میراث حضرت فاطمہؓ کے ذریعے، حضرت علیؑ اور ان کے جانشینوں کے سپرد کر دی تھی۔ ان کا عقیدہ ہے کہ رسول اللہ کی ہدایت کے مطابق حضرت علیؑ پہلے خلیفہ راشد اور امام المؤمنین تھے.....إثنا عشریہ یا ۱۲ اوائل (twelvevers) اہل تشیع کا ایک اہم فرقہ ہیں، جو ۱۲ اماموں کی جانشینی اور روحانی قیادت پر ایمان رکھتے ہیں۔ رسول کریمؐ اور حضرت فاطمہؓ کے ساتھ ان ۱۲ اماموں کو شامل کر کے انہیں ۱۲ مخصوصین کہا جاتا ہے۔“ (ص ۱۱)

اس پیراگراف میں موجود معلومات کیا فرقہ وارانہ ہم آہنگی کا ذریعہ بن سکتی ہیں۔ بچوں میں فرقہ وارانہ تقسیم کے ساتھ ہی ساتھ، خود خلفاء راشدینؐ کے بارے میں شک کا بیج بونا تعلیمی ضرورت کے اعتبار سے کس حد تک درست ہے۔ پیراگراف کے الفاظ خود ہتھی نازک امور کی نشان دہی کرتے ہیں، اور اس مضمون میں انہیں کھول کر بیان کرنا شاید مناسب نہیں ہے۔ اسی درسی کتاب کے اگلے صفحے پر درج ہے: ”آخوند ۱۲ ہزار جوانوں پر مشتمل فوج نے کوچ کیا۔ امام حسنؑ نے کندی قبیلے کے سردار کی قیادت میں ۲ ہزار مردوں کی مہم انہے بھیجی، لیکن امیر معاویہؓ نے اس کو گورنری کے وعدے کی رشوت دے کر (bribed) ہم نوا بنا لیا۔ جب امام حسنؑ نے یہ خبر سنی تو انہوں نے بنورا دسے ۲ ہزار جوانوں کا فوجی دستہ روانہ کیا، لیکن امیر معاویہؓ نے اس کو بھی ساتھ ملا لیا۔“ (ص ۱۱۲)

ذہن میں رکھا جائے کہ حضرت امیر معاویہؓ نے صرف صحابی ہیں بلکہ کاتب و حجی بھی ہیں۔ ان کے سیاسی اقدامات یا سیاسی حکمت عملی کیا تھی؟ ان کی کمزوریاں اور ما بعد اثرات کیا تھے؟ یہ چیزیں بڑی کلاسوں میں زیر بحث آئیں تو طالب علم کے سامنے دیگر اُفیق بھی نمایاں ہو سکتے ہیں مگر یہاں اس عمر کے بچے کے سامنے صحابہ کرامؐ کے درمیان (نحوہ باللہ) رشوت ستانی یا دھوکا

دہی کے واقعات کو اس طرزِ بیان کے ساتھ پیش کرنا، فکری انتشار یا مخصوص نقطہ نظر کی ترویج کے سوا کچھ مفید نہیں ہو سکتا۔ یہی وہ نازک موڑ ہیں جہاں ملک کا پُر سکون ماحول بے جا بخشوں اور فرقہ واریت کے فیتے کو آگ دکھانے کی نذر ہوتا ہے۔ اعلیٰ طبقاتی اور شان دار تعلیمی اداروں میں ان آسباق کا آخر مطلب کیا ہے؟

باب سوم میں: ① حضرت علیؑ، ② امام حسنؑ، ③ امام حسینؑ، ④ امام زین العابدینؑ، ⑤ امام محمد باقرؑ، ⑥ امام جعفر صادقؑ، ⑦ امام موسیٰ کاظمؑ، ⑧ امام علی رضاؑ، ⑨ امام محمد تقیؑ، ⑩ امام محمد نقیؑ اور ⑪ امام حسن عسکریؑ پر تعاریف نوٹ دینے کے بعد ۱۲ اویں امام کی حیثیت سے امام محمد مہدیؑ پر دو پیراگرافوں میں جو تفصیلات پیش کی گئی ہیں، ان کے مضرات بھی اپنی دلیل آپ ہیں۔ چونکہ ان تفصیلات کا تعلق ایک مکتب فکر کے عقیدے سے ہے، اس لیے ذیل کی عبارت کو صرف دوسرا لات کے ساتھ پیش کیا جا رہا ہے:

”امام محمد مہدی ۲۵۵ ہجری کو عراق میں پیدا ہوئے۔ ‘محمد’ اصل، جب کہ مہدی ان کا خاندانی نام تھا۔ ان کی والدہ روی شہنشاہ کی پوتی تھیں۔ شیعہ کے نزدیک مہدی کے نام کا حصہ ‘منتظر، ججۃ، اور قائم’ بھی ہے۔ ان کی پیدائش کی خبر خفیہ رکھی گئی اور وہ اپنے والد کی رحلت تک ان کی نگہداشت میں رہے۔ اُنہیں عام لوگوں کی نظروں سے بھی پوشیدہ رکھا گیا، اور انہیں ان کے والد کے چند ساتھیوں کے سوا کسی نے نہ دیکھا۔ والد کی رحلت کے وقت وہ پانچ برس کے تھے۔ والد کے انتقال کے بعد محمد مہدی ‘امام’ بن گئے اور ساتھ ہی نظروں سے اجھل (occultation) ہو کر غیابت میں چلے گئے۔ غیابت کے اس زمانے میں وہ اپنے نائبوں (deputies) کے ذریعے رہنمائی کرتے رہے اور محض خاص حالات میں ظاہر ہوتے رہے۔ ۳۲۹ ہجری کے بعد سے ان کی جانب سے رہنمائی موصول نہیں ہوئی۔ یہ عقیدہ رکھا جاتا ہے کہ وہ لوگوں کی نظروں سے پردے میں چلے گئے ہیں اور اس وقت تک پردے ہی میں رہیں گے جب تک کہ اللہ چاہے۔ وہ اس وقت دنیا میں ظاہر ہوں گے، جب یہ دنیا نا انصافی اور گناہ سے بھر جائے گی۔ وہ اسلام کی دعوت دیں گے، دجال سے لڑیں گے، اسے قتل کریں گے اور اللہ کا حکم اس زمین پر نافذ کر دیں گے۔ وہ پوری دنیا پر حکمرانی کریں گے اور عدل قائم کریں گے اور نا انصافی کا خاتمه کر دیں گے۔“ (ص ۱۱۸)

۱۳ برس کے بچے کے ذہن میں یہ پیراگراف بہت سے سوال اٹھاتا ہے، جنہیں زیر بحث لانے کے بجائے اصل مقدمہ یہ ہے کہ وہ مسلمان جو اس عقیدے کو اپنا جزو ایمان نہیں سمجھتے، ان کے لیے ایک طرف 'امامت' بطور عقیدہ قبول ہے، مگر دوسرا جانب یہ سوال تو اٹھے گا کہ امامت نے پہلے چار سو سال تو اُمّت کی رہنمائی کی، مگر بعد کے ایک ہزار میں رہنمائی و دست گیری کا وہ ادارہ کیوں معطل ہو گیا؟ اس ادھیر بُن میں وہ استاد جس کی طبیعت اس تفصیل کو منطقی سطح پر ماننے سے انکار کرتی ہے، (لازماً طلباء اور اساتذہ کی بڑی تعداد تو انہی خیالات کے حاملین پر مشتمل ہو گی) جب وہ دونوں مل کر کلاس روم میں بحث، مناظرے اور سوال و جواب کے گرداب میں پھنسیں گے تو خود سوچ لیجیے، اس میں اسلامیات کا یہ مضمون کہاں گم ہو جائے گا اور فرقہ وارانہ ہم آہنگی کا روشن خیال مشرف نامہ کس بارگاہ میں سرخو ہو گا؟ آگے چل کر ایک بار پھر حضرت امیر معاویہؓ کی شخصیت کے بارے میں ایک غلط تاثر پیش کیا گیا ہے:

”حضرت عمرؓ نے اپنی خلافت کے دوران میں، امیر معاویہؓ کو شام کا گورنر بنایا اور حضرت عثمانؓ نے ان کی گورنری کو برقرار رکھا۔ حضرت علیؓ نے اپنی خلافت کے زمانے میں انہیں منصب سے مزروع کرنا چاہا، مگر معاویہؓ ان کی مخالفت پر اتر آئے اور ان کے خلاف جنگِ جمل اور صفين لڑی۔“ (ص ۱۳۱)

اس بیان کو بھی بچوں کی ذہنی سطح کے پس منظر میں پرکھا جائے تو ان کے سامنے سوالات کا ایک پہاڑ آن کھڑا ہوتا ہے۔ جواب دیا جائے تو بہت سے نازک امور زیر بحث آتے ہیں، جن سے کم از کم میٹر کے استادوں کا حکمت سے عہدہ برآ ہونا اور اس سطح کے بچوں کو مطمئن کرنا کوئی آسان کام نہیں ہے، تو پھر ہم آہنگی کا وہ افلاطونی نظریہ کہاں گیا.....؟

کتاب کے صفحہ ۱۳۰، ۱۳۱ پر رسول کریم ﷺ کے محترم پچا اور حضرت علیؓ کرم اللہ وجہہ کے والدِ گرامی جناب ابوطالب کا تذکرہ ہے، تاہم اس میں ان کے قبول اسلام نہ کرنے کا ذکر نہیں۔ احادیث میں درج ہے کہ ان کے آخری وقت میں رسول کریمؐ نے اصرار کر کے فرمایا کہ کلمہ پڑھ لیں مگر انہوں نے نہ پڑھا۔ ممکن ہے کہ کتاب کی مصنفوں نے اس لیے یہ واقعہ یا یہ

صورتِ حال درج کرنا مناسب نہ سمجھی ہو کہ اس عمر کے بچوں کے سامنے یہ سوال کھڑا کرنا مناسب نہیں۔ خوب، مگر یہ احتیاط دیگر تاریخی روایات یا مذاقشوں میں کیوں روانہ نہ رکھی گئی۔ کتاب کے چھٹے حصے کے پہلے باب (ص ۱۶۳ تا ۱۷۱) میں بھی متعدد مسائل چھپی ہیں اور پھر نیم پخت انداز سے چھوڑ دیے گئے ہیں۔ اس درجے میں بچے کے سامنے حدیث اور اس کی تدوین کے معاملات کو بیان کیا گیا ہے۔ حدیث کی اہمیت اور سند کی صحت کے لیے جملہ احتیاطوں اور اسماء الرجال کے بے مثال پہلو کو پیش کرنے کے بجائے چلتے چلتے بہت سی چیزوں کو بے ربط انداز میں بیان کر دیا گیا ہے، حالانکہ یہ تمام چیزیں سخت فتنی نوعیت کی ہیں جو بہتر اور متوازن اسلوب کا تقاضا کرتی ہیں۔ یہاں پر بالخصوص ایک اور نکتہ کی جانب توجہ دلانا ضروری ہے اور وہ یہ کہ صفحہ ۳۷۱ میں شیعہ تدوین حدیث کا ذکر کر کے ایک بار پھر اسلامی اور ملیٰ ہم آہنگ پر ضرب لگائی گئی ہے۔

ایک طرف صحیح، حسن، ضعیف اور وضعی احادیث (ص ۱۶۵، ۱۶۶) کا مسئلہ پیش کر کے بتایا گیا ہے کہ سب سے پہلے امام مالک[ؓ] نے، پھر امام احمد بن حنبل[ؓ] اور ان کے بعد امام بخاری[ؓ] (۱۹۲ھ)، امام مسلم[ؓ] (۲۰۲ھ) اور ان کے بعد ابو داؤد، امام ترمذی، امام نسائی، ابن ماجہ، حبیب اللہ وغیرہ نے لاکھوں احادیث میں سے چند ہزار احادیث مرتب کیں۔ ان میں کہیں فاضل محدث کی تاریخ پیدا ایش، کہیں تاریخ وفات اور کہیں ایسی کچھ بھی معلومات درج نہیں ہیں۔ کیا کوئی نصابی کتاب ایسی تابیل پسندی کی متحمل ہو سکتی ہے؟ دوسرا یہ کہ لاکھوں احادیث کے استرداد کا کوئی موزوں جواز بھی بچوں کے سامنے پیش نہیں کیا جاسکا۔ یہ چیز بچے کے ذہن میں شک کا کانٹا بو سکتی ہے۔ پھر جیسا کہ عرض کیا جا چکا ہے کہ صفحہ ۳۷۱ پر شیعہ تدوین حدیث کا نکتہ اٹھا کر بہت سے سوالات کی آنچ کو تیز تر کر دیا گیا ہے۔ شیعہ احادیث کے تین مجموعوں یعنی اصولِ کافی، من لا یحضره الفقيه اور تهذیب الأحكام کے نام پیش کیے گئے ہیں اور ان کے مرتبین کی تاریخ انتقال بالترتیب ۳۲۸، ۳۸۱، ۳۶۰ ہجری ہے۔ گویا کہ سُنّتی احادیث اور شیعہ روایات کی تدوین کا یہ زمانی فرق بذاتِ خود ایک سوال پیدا کرتا ہے۔

خلفاء راشدین[ؓ] کے لیے مخصوص ساتویں باب میں حضرت ابو بکر صدیق[ؓ] کی خدمات پر

ایک بڑا موثر سبق شامل اشاعت (ص ۱۷۸ تا ۱۹۱) ہے، اور ان کی خلافت کے انتخاب کے موقع پر یہ بھی بتایا گیا ہے کہ وہ رسول کریمؐ کے انتہائی باعتماد قریبی ساختی اور سب سے بلند مرتبہ انسان تھے، اس لیے پہلے خلیفہ کے طور پر منتخب ہوئے۔ مگر سوال یہ ہے کہ ایک بچہ جو اسی کتاب کے صفحہ ۱۱۱ پر یہ پڑھ کر آیا ہے کہ امامت و قیادت تو رسول اللہ نے حضرت علیؓ اور اہل بیت کو تفویض کر دی تھی، بھلا وہ ۲۰ صفحے آگے مذکورہ بالا بیان پڑھ کر کیا سوچے گا؟ یہی ناکہ رسول اللہ کی مرضی اور احکام سے بغاوت یا ایک وقت میں دو طرح کی بالکل متحارب ہدایت؟
 نصاب میں ایسی شتر گرگی مستقبل کے سیاہ سفید پر قبضے کی تیاری کے لیے مصروف طالب علموں کو کیا سبق دے گی.....!!

حضرت عثمانؓ کے انتخاب کے معاملے (ص ۲۰۵) میں بتایا گیا ہے کہ ”حضرت علیؓ نے حضرت عثمانؓ کے حق میں ووٹ دیا اور بیعت کی۔“ اس بیان پر پھر صفحہ ۱۱۱ والا سوال کیا سبق دے گا؟ آگے صفحہ ۲۱۲ پر درج ہے کہ حضرت عثمانؓ کی شہادت کے بعد جلیل القدر صحابہؓ نے حضرت علیؓ کو خلیفہ بننے کی دعوت قبول کرنے کے لیے کہا، مگر حضرت علیؓ نے خلافت قبول کرنے سے انکار کر دیا۔ (اگرچہ بعد میں حضرت علیؓ نے مسلمانوں کے شدید اصرار پر یہ ذمہ داری قبول فرمائی) لیکن یہاں بھی ایک مرتبہ پھر صفحہ ۱۱۱ والی بات سامنے آتی ہے کہ اگر رسول کریمؐ نے حضرت علیؓ کو نیابت و قیادت کا حکم دے دیا تھا تو انہوں نے مسلسل انکار کیوں کیا؟ اس چیز کا تو سوال ہی نہیں پیدا ہوتا کہ وہ رسول کریمؐ کی مرضی اور منشا کو پورا نہ کرتے، مگر طالب علم کے سامنے تو یہ معاملہ غور طلب ہوگا کہ حضرت فاطمہؓ کے ذریعے دیے جانے والے حکم سے انکار کیا جا رہا ہے۔

صفحہ ۲۱۳ پر جنگِ جمل اور صفحہ ۲۱۴ پر جنگِ صفين کی تفصیلات درج ہیں۔ یہ تفصیلات مسئلے کا سیاسی پہلو لیے ہوئے ہیں۔ ایسے معاملات بڑے نازک امور کی نقاب کشائی کا تقاضا کرتے ہیں۔ دونوں جانب جلیل القدر صحابہؓ ہیں، ایک جانب حضرت علیؓ ہیں اور دوسری جانب اُمّ المؤمنین حضرت عائشہ صدیقہؓ۔ جب بات تشنہ، معاملہ ادھورا اور بحث نامکمل صورت میں ۱۳ اسال کے بچے کے سامنے رکھی جائے گی تو خود سوچ لیجیے کہ کون سی خلیف گھری ہوگی۔ فرقہ

وارانہ ہم آہنگی اور تاریخ کے درست زاویہ نظر اور منصفانہ بحث و تحقیص کے معاملات پر تو ہم اس تجزیے میں بات ہی نہیں کر رہے۔ یاد رہے کہ یہ نصاب مشرف خیالی کے اس ایجنسٹے کی تائید میں پیش کیا جا رہا ہے کہ ہمیں عقیدے اور تاریخ سے کچھ غرض نہیں، ہم تو طالب علموں کو زندگی کے معاملات میں اسلام کے احکام اور قوانین سے آگاہ کرنا چاہتے ہیں۔

کتاب مجموعی طور پر آسان، عام فہم اور موثر اسلوب بیان میں پیش کی گئی ہے، جس کے لیے مصنفہ ستائش کی مستحق ہیں، لیکن انہوں نے کون سی نصابی اسکیم پیش نظر رکھی، یہ معلوم نہیں ہو رہا۔ وہ طالب علم کے سامنے اسلام کی کیا تصویر اور کون سا پیغام پیش کرنا چاہتی ہیں؟ طالب علم، استاد اور والدین، تینوں اس سے بے خبر ہیں اور پریشان بھی؟ وہ فرقہ وارانہ ہم آہنگی کے بلند باعگ دعوے کو کس طرح نصابی عمل میں ڈھال رہی ہیں، اس چیز کا کوئی آغاز اور انجام موجود نہیں ہے۔ کیا نصاب تیار کرنے والوں کا ہدف یہ تو نہیں ہے کہ اسلامیات کی ایسی کتاب فرقہ واریت کو پروان چڑھانے کے جرم میں کچھ اس طرح متنازع بن جائے کہ سرے سے اسلامیات کی تدریس کو، جی سی ای پا اولیو، اے لیو، سے خارج کرنے کا رستہ کھل جائے، اور اس کے بجائے آفی اخلاقیات، جیسا نام نہاد مضمون، بطورِ تبادل لانے کا جواز مل جائے۔ ہمارے اس خدشے کی ٹھوں بنیادیں موجود ہیں۔ دشمن ان معاملات میں علاج بالش، کا راستہ اختیار کرتا اور مقصد اپنا حاصل کرتا ہے۔ پاکستان میں جب بھی انگریزی کی عظمت کی دھاک بٹھانا مقصود ہوتی ہے تو اہل حل و عقد صوبائی زبانوں کی ترویج کا شوشا اٹھاتے اور انھیں اردو سے لڑانے کا راستہ اختیار کرتے ہیں اور پھر خود ہی فیصلہ سنادیتے ہیں، کہ اچھا ان میں بھگڑا ہے، اس لیے مناسب یہی ہے کہ انگریزی کا سلسلہ چلایا جائے۔

اس کتاب کے مندرجات کی پیش کاری میں بہ ظاہر شیعہ اہل علم کا کوئی حصہ نہیں ہے، لیکن وہ ان نادان ماہرین تعلیم کے ذریعے بے جا طور ایسی بحث میں اُبھیں گے۔ اس تجزیے میں کتاب کے ان دیگر معاملات کو پیش نہیں کیا جا رہا کہ جن کا تعلق جہاد، ختم نبوت اور دیگر امور سے ہے۔ کیا ہمارے حکمران اس چھیتے نظام تعلیم میں کسی درجے کا کوئی کردار ادا کرنے میں بے بس ہیں؟ اگر وہ بے بس ہیں تو پھر بھی سی ای نظام کو پاکستان کے بہترین دماغوں،

پاکستان کے مستقبل اور کوائی کی تعلیم حاصل کرنے والے شہریوں کی اولادوں کو افتراق، انتشار، فرقہ وارانہ بحثوں میں الجھانے کا اختیار کس نے دیا ہے؟ کیا یہ ریاست در ریاست نہیں ہے کہ جس پر حکومتِ پاکستان یا ریاستِ پاکستان کو کوئی قدرتِ کلام نہیں ہے اور کوئی قوتِ نافذہ تک حاصل نہیں ہے؟

صرف اسی ایک بات سے مسئلے کی نزاکت کا اندازہ لگایا جاسکتا ہے کہ پاکستان کے کم و بیش ہر بڑے شہر اور ہر بڑے قصبے میں اور اے لیوں کے اسکول قائم ہیں اور امتحان کے نام پر ہزاروں روپے، جو آخراً خرکار قومی سٹچ پر اربوں میں ڈھل کر برطانیہ عظمی کی چوکھت پر پیش کیے جاتے ہیں۔ لیکن گذشتہ پانچ برسوں کے دوران ہم نے سینٹ اور قومی اسمبلی کے فلور پر اس نظام کے تحت امتحان دینے والے بچوں کی رجسٹرڈ تعداد دریافت کرنے کے لیے سوال بھیجے اور یہ بھی پوچھا کہ رجسٹریشن اور امتحان کے لیے سال بہ سال کتنی فیس بیرونی ملک روانہ کی جاتی ہے، مگر ان دونوں سوالوں کا جواب وزارتِ تعلیم، وزارتِ خزانہ، وزارتِ داخلہ وغیرہ کسی نے بھی نہیں دیا۔ ان سبھی وزارتوں نے ایک سطحی جواب میں ٹرخا دیا：“اعداد و شمار نہیں۔” یا پھر یہ کہ ”یہ سوال ہم سے متعلق نہیں۔“

حیرت کی بات ہے کہ اکثر حکمرانوں کے بیچے انہی اداروں میں پڑھتے ہیں، مگر وہ ان کے بارے میں معلومات مہیا کرنے سے قاصر ہیں۔ ان کے برعکس مسجد مکتب کا ذکر آجائے تو داخلہ، خارجہ، اوقاف اور تعلیم کی وزارتوں کے ایوان دہل جاتے ہیں اور ایجنسیاں مل کر دس دس فہرستیں تیار کر لیتی ہیں، لیکن دوسری جانب ایک غیر ملکی امتحانی نظام من مانی کرنے، من پسند فیس جمع کرنے، من بھاتے نصاب پڑھانے کے لیے آزاد، خود مختار اور طاقت کی علامت ہے، اور کالے انگریزوں کے لیے سینیٹس سمبل ہے۔ مگر اس کے متعلقین و متاثرین کے بارے میں ریاست کے پاس چند سطروں کی معلومات بھی موجود نہیں ہیں۔

محمدؐ کے مضامین پر تبصرہ اور مضمون بھیجنے کے لئے مدیر محدث کے موبائل فون پر رابطہ کریں، اگر ترسیل کی کوئی شکایت درپیش ہو تو اسی موبائل پر SMS پر اکتفا کریں۔